

PARLAMENT EWROPEW

2004



2009

Kumitat għall-Impjiegi u l-Affarijiet Soċjali

PROVIŻORJU
0000/0000(INI)

16.4.2007

ABBOZZ TA' OPINJONI

tal-Kumitat għall-Impjiegi u l-Affarijiet Soċjali

għall-Kumitat għall-Kultura u l-Edukazzjoni

dwar l-azzjoni ta' l-UE fil-qasam ta' l-Edukazzjoni permezz ta' l-Isports:
żvilupp fuq il-kisbiet ta' l-EYES 2004
(0000/0000(INI))

Rapporteur għal opinjoni: Evangelia Tzampazi

PA_NonLeg

SUĠĠERIMENTI

Il-Kumitat għall-Impjiegi u l-Affarijiet Soċjali jistieden lill-Kumitat għall-Kultura u l-Edukazzjoni, bħala l-Kumitat responsabbli, sabiex jinkorpora s-suġġerimenti li ġejjin fil-mozzjoni għal riżoluzzjoni li se jadotta:

1. Jafferma mill-ġdid l-interess legittimu ta' l-UE fl-isports, b'mod partikolari fl-aspetti soċjali u kulturali tiegħu, kif ukoll fil-valuri edukattivi u soċjali li l-isports jitrażmetti bħall-awtodixxiplina, l-isfida tal-limiti personali, is-solidarjetà, l-ispirtu ta' tim, it-tolleranza, u l-'fair-play';
2. Jenfasizza s-sinifikat ta' l-implimentazzjoni tad-dikjarazzjonijiet ta' Amsterdam u ta' Nizza, speċjalment dwar il-karatteristiċi speċifiċi ta' l-isports fl-Ewropa u l-funzjoni soċjali tiegħu, li għandhom jitqiesu meta jkunu implimentati politiki komuni;
3. Jirrikonoxxi l-irwol vitali soċjali u kulturali li l-klabbs u l-assoċjazzjonijiet sportivi għandhom fil-komunitajiet lokali u nazzjonali tagħhom; iqis li l-iskejjel, iċ-ċentri ta' taħriġ, il-klabbs u l-assoċjazzjonijiet sportivi għandhom ikunu iktar involuti f'forom varji ta' impenn u parteċipazzjoni tal-popolazzjoni lokali permezz ta' djalogu soċjali aħjar;
4. Iqis li l-edukazzjoni u t-taħriġ fl-isports huma strument effettiv għall-inkluzjoni soċjali ta' gruppi żvantaġġjati u għad-djalogu multikulturali, u għall-promozzjoni ta' xogħol volontarju, u għandhom parti attiva kontra d-diskriminazzjoni, l-intolleranza, ir-razziżmu, il-ksenofobija u l-vjolenza;
5. Jinkoraġġixxi lill-Istati Membri sabiex jimmodernizzaw u jtejbu l-politiki tagħhom dwar l-edukazzjoni fiżika, sabiex jinvestu f'faċilitajiet sportivi ta' kwalità f'ċentri ta' l-iskola u tat-taħriġ u sabiex jieħdu miżuri xierqa biex il-bini ta' l-isports u l-kurrikuli ta' l-isports fl-iskejjel ikunu aċċessibbli għall-istudenti kollha; jistieden lill-Istati Membri sabiex jippromwovu r-rikonoxximent ta' istituzzjonijiet u organizzazzjonijiet li jikkontribwixxu għal integrazzjoni aħjar ta' l-attivitajiet sportivi fl-iskejjel; huwa favur li jingħataw vantaġġi finanzjarji lill-klabbs sportivi li jkollhom ftehimiet ta' kollaborazzjoni ma' l-iskejjel;
6. Jistieden lill-Kummissjoni sabiex tfassal linji gwida ċari dwar l-applikazzjoni tar-regoli dwar l-għajjnuna mill-Istat, filwaqt li tindika x'tip ta' appoġġ pubbliku huwa aċċettabbli u legittimu sabiex jiġi ssodisfat l-irwol soċjali, kulturali, ta' promozzjoni tas-saħħa u edukattiv ta' l-isports, bħal appoġġ finanzjarju jew appoġġ ieħor mogħti minn awtoritajiet pubbliċi għall-provediment jew l-immodernizzar ta' faċilitajiet sportivi fl-iskejjel;
7. Jistieden lill-Kummissjoni sabiex tidentifika oqsma fejn l-azzjoni ta' l-UE tista' tipprovdi valur miżjud fir-rigward ta' azzjoni diġà mehuda minn organizzazzjonijiet sportivi u awtoritajiet ta' l-Istati Membri; iqis li l-metodu miftuħ ta' koordinazzjoni huwa mezz xieraq sabiex tinkiseb koperazzjoni aħjar fil-livell Ewropew fil-qasam speċifiku tal-politika dwar l-edukazzjoni fiżika;
8. Jistieden lill-Kummissjoni, lill-Kunsill u lill-Istati Membri sabiex jiddeterminaw, filwaqt li jirrispettaw bi shiħ il-prinċipju tas-sussidjarjetà, il-qafas legali xieraq u l-istrumenti li

jistgħu jintużaw sabiex jiżdied l-investiment fl-edukazzjoni u t-taħriġ sportiv taż-żgħażaġh;

9. Jistieden lill-Kummissjoni sabiex tiżgura li l-leġislazzjoni fis-settur tas-saħħa, tas-sikurezza u ta' l-impjiegi tapplika għall-provediment ta' servizzi fis-settur sportiv bl-istess mod bħal attivitajiet oħra fil-qafas ta' l-UE;
10. Iqis li l-introduzzjoni ta' liċenzji u diplomi Ewropej għall-provediment ta' servizzi fis-settur sportiv tikkostitwixxi żvilupp konsiderevoli u tikkontribwixxi għall-moviment hieles tal-ħaddiema.